

தலைப்புச் செய்திகள்-

1. தமிழகத்தில் வாக்குப்பதிவு குறைவாக உள்ள இடங்களை ஆய்வு செய்து வாக்குப்பதிவை அதிகரிப்பதற்கான நடவடிக்கைகள் எடுக்கப்பட்டு வருவதாக தமிழக தலைமை தேர்தல் அதிகாரி திரு சத்யபிரதா சாஹு தெரிவித்துள்ளார்.
2. மக்கள் பிரச்சினைகளுக்கு உரிய தீர்வு காண திமுக பாடுபடும் என்று அக்கட்சியின் தலைவரும், முதலமைச்சருமான திரு மு க ஸ்டாலின் தெரிவித்துள்ளார்.
3. திமுக அரசு மழை வெள்ளத்தை எதிர்கொள்வதற்கான நடவடிக்கைகளை மேற்கொள்ளவில்லை என அஇஅதிமுக பொதுச்செயலாளர் திரு எடப்பாடி பழனிசாமி குற்றம்சாட்டியுள்ளார்.
4. இந்தியாவின் வளர்ச்சிப் பயணம் தொடர மக்கள் பிஜேபி-க்கு ஆதரவு அளிக்க வேண்டுமென்று அக்கட்சியின் மாநில தலைவர் திரு அண்ணாமலை கூறியுள்ளார்.
5. ஐ பி எல் கிரிக்கெட் போட்டியில் இன்று சென்னை அணி - குஜராத் அணியை எதிர்கொள்கிறது.

----- இனி விரிவான செய்திகள் -----

[]<<<>>>[]

தேர்தலில் வாக்காளர்கள் அனைவரும் வாக்களிப்பதை கடமையாகக் கருதி வாக்களிக்க முன்வர வேண்டுமென்று தலைமை தேர்தல் அதிகாரி திரு சத்யபிரதா சாஹு கேட்டுக்கொண்டுள்ளார்.

சென்னையில் இன்று நடைபெற்ற மாவட்ட செய்தியாளர்களுக்கான பயிலரங்கில் பேசிய அவர், நகர்ப்புறங்களில் வசிக்கும் மக்கள் சிரமம் பாராமல் வாக்களிக்க வேண்டுமென்று அவர் அறிவுறுத்தினார்.

குறைவான வாக்குப்பதிவு உள்ள வாக்குச்சாவடிகளில் வாக்கு சதவீதத்தை அதிகரிக்க விழிப்புணர்வு ஏற்படுத்தப்பட்டு வருவதாக திரு சத்தியபிரதாசாஹு தெரிவித்தார்.

தமிழகத்தில் 85 வயதுக்கும் மேற்பட்டவர்கள் வாக்களிப்பதற்கு வசதியாக அவர்களது வீடுகளுக்கே சென்று தேர்தல் அலுவலர்கள் வாக்குப்பதிவை செலுத்துவதற்கு தேர்தல் ஆணையம் ஏற்பாடு செய்துள்ளதாகவும் அவர் கூறினார்.

12-‘D’விண்ணப்பப்படிவத்தின் மூலம் இவர்கள் வாக்குகளை செலுத்த முடியும் என்றும், இதுவரை ஏழு லட்சத்திற்கும் அதிகமானோர் இந்த விண்ணப்பங்களை பெற்றிப்பதாகவும் அவர் தெரிவித்தார்.

நான்கு லட்சம் அரசு ஊழியர்கள், மூன்று லட்சம் காவல்துறையினர் தேர்தல் பணிகளில் ஈடுபடுத்தப்படுவார்கள் என்றும் திரு சத்யபிரதா சாஹு கூறினார்.

சமூக வலைதளங்கள் மூலம் பரவும் செய்திகளின் நம்பகத்தன்மையை உறுதிப்படுத்திக் கொள்ள வேண்டும் என்றும் அவர் அறிவுறுத்தினார்.

உலகிலேயே மிகப்பெரிய ஜனநாயக நாடான இந்தியாவில் தேர்தல் நடைமுறைகள் சிறப்பாக நடைபெற்று வருவதாகவும் திரு சத்யபிரதா சாஹு அவர் குறிப்பிட்டார்.

இந்த பயிலரங்கில் பேசிய முன்னாள் தலைமை தேர்தல் அதிகாரி திரு டி எஸ் கிருஷ்ணமூர்த்தி, டிடி தமிழ் தொலைக்காட்சி, நடுநிலை செய்திகளை வழங்கி வருவதாக பாராட்டு தெரிவித்தார்.

வெறுப்புணர்ச்சியையும், வன்முறையையும் தூண்டும் விதத்தில் செய்திகளை அளிக்காமல், பொறுப்புணர்ச்சியுடன் ஊடகங்கள் செய்திகளை வழங்க வேண்டும் என்றும் அவர் கேட்டுக் கொண்டார்.

||<<<>>>||

தூத்துக்குடி மக்களவைத் தொகுதியில் தமது கட்சி வேட்பாளருக்கு ஆதரவாக திமுக தலைவரும், முதலமைச்சருமான திரு மு க ஸ்டாலின் இன்று வாக்கு சேகரித்தார்.

கடைவீதியில் வியாபாரிகளையும், பொதுமக்களையும் நேரடியாக சந்தித்து வாக்கு சேகரித்த அவர், தமது கட்சிக்கு வாக்களித்தால் மக்களின் பிரச்சினைகளுக்கு உரிய தீர்வு காணப்படும் என்று தெரிவித்தார்.

இன்று மாலை சிலந்தக்கரையில் நடைபெறும் நிகழ்ச்சியில் இந்த தேர்தலில் போட்டியிடும் தமது கட்சி வேட்பாளர்களையும் அறிமுகம் செய்து உரையாற்றுகிறார்.

அஇஅதிமுக பொதுச்செயலாளர் திரு எடப்பாடி பழனிசாமி இன்று தூத்துக்குடியில் தமது கட்சி வேட்பாளர்களுக்கு ஆதரவாக வாக்கு சேகரித்தார்.

தமிழகத்தில் ஆளும் திமுக அரசு மழை வெள்ளத்தை எதிர்கொள்வதற்கான நடவடிக்கைகளை மேற்கொள்ளவில்லை என குற்றம்சாட்டினார்.

அஇஅதிமுக கூட்டணி வலுவாக உள்ளது என்றும், தமிழகம் புதுச்சேரியில் பெரும்பாலான இடங்களில் தங்கள் கூட்டணி வெற்றிபெறும் என்றும் அவர் தெரிவித்தார்.

||<<<>>>||

இந்தியாவை தொடர்ந்து வளர்ச்சிப்பாதையில் கொண்டு செல்ல மக்கள் பிஜேபி-க்கு வாக்களிக்க வேண்டுமென்று அக்கட்சியின் மாநில தலைவர் திரு அண்ணாமலை கூறியுள்ளார்.

கோவை மக்களவைத் தொகுதியில் பேசிய அவர், அரசின் நலத்திட்டங்களை செயல்படுத்துவதிலும், உணவுப் பொருட்கள் விநியோகம், விலை கட்டுப்பாடு ஆகியவற்றிலும் தமது கட்சி சிறப்பாக செயல்பட்டு வருவதாகத் தெரிவித்தார்.

மக்களுக்கான கோரிக்கைகளை நிறைவேற்றித் தருவதில் தமது கட்சி மிகுந்த அக்கறையுடன் செயல்படும் என்றும் திரு அண்ணாமலை கூறினார்.

||<<<>>>||

மதிமுக-வுக்கு ஒதுக்கப்படும் சின்னம் குறித்து நாளை காலை ஒன்பது மணிக்குள் முடிவெடுக்குமாறு

தேர்தல் ஆணையத்துக்கு சென்னை உயர்நீதிமன்றம் உத்தரவிட்டுள்ளது.

இந்த வழக்கு இன்று தலைமை நீதிபதி திரு கங்க பூர்வாலா மற்றும் நீதிபதி திரு பரத சக்ரவர்த்தி அமர்வு முன் இன்று விசாரணைக்கு வந்தபோது, கட்சியின் தரப்பில் கோரப்பட்டுள்ள சின்னம் பொது சின்னமாகவோ, ஒதுக்கீட்டு சின்னமாகவோ வகைப்படுத்தப்படவில்லை என்றும், இருப்பினும் இது குறித்து தேர்தல் ஆணையம் நாளை காலைக்குள் முடிவெடுக்கும் என்றும் தேர்தல் ஆணையம் தரப்பில் தெரிவிக்கப்பட்டது.

இதனையடுத்து இவ்வழக்கு நாளை பிற்பகலுக்கு ஒத்திவைக்கப்பட்டது.

||<<>>||

மக்களவைத் தேர்தல் வாக்குப்பதிவு நாட்களில் வெய்யிலின் தாக்கத்தை சமாளிப்பதற்கு அனைத்து நடவடிக்கைகளையும் எடுக்க வேண்டுமென்று தலைமை தேர்தல் அதிகாரிகளுக்கு தேர்தல் ஆணையம் உத்தரவிட்டுள்ளது.

இது தொடர்பாக ஆணையம் இன்று வெளியிட்டுள்ள சுற்றறிக்கையில், இந்திய வானிலை ஆய்வுத்துறை இம்மாதத்திலிருந்து ஜூன் மாதம் வரை வெய்யிலின் தாக்கம் மிகவும் அதிகரிக்கக்கூடும் என அறிவித்துள்ளதையும் சுட்டிக்காட்டியுள்ளது.

தேசிய பேரிடர் மேலாண்மை ஆணையம் நண்பகல் 12 மணி முதல் பிற்பகல் மூன்று மணி வரை வெய்யிலின் தாக்கம் அதிகமாக இருக்கும் என்று கூறியுள்ளதாகவும் தெரிவிக்கப்பட்டுள்ளது.

தேர்தல் பணியில் ஈடுபடும் அலுவலர்களுக்கு உகந்த பாதிப்பு இல்லாத உணவுகளை பணி நேரத்தில் வழங்க வேண்டுமென்றும், வாக்காளர்களுக்குத் தேவையான குடிநீர், நிழல்குடை உள்ளிட்ட வசதிகளை அமைத்துத்தர வேண்டுமென்றும் தேர்தல் ஆணையம் கேட்டுக் கொண்டுள்ளது.

||<<>>||

தேர்தலில் முதல்முறை வாக்காளர்கள், வாக்களிப்பதை ஊக்குவிக்கும் வகையில் நாடு முழுவதும் பல்வேறு விழிப்புணர்வு நிகழ்ச்சிகள் மேற்கொள்ளப்பட்டு வருகின்றன.

தமிழகத்திலும் அனைத்து மாவட்டங்களிலும் இது தொடர்பான விழிப்புணர்வு பிரச்சாரங்கள் நடைபெற்று வருகின்றன.

தேனி மாவட்டத்தில் நடைபெற்ற விழிப்புணர்வு நிகழ்ச்சியில் பங்கேற்ற கல்லூரி மாணவி முதல்முறை வாக்களிக்க உள்ளது குறித்து மகிழ்ச்சி தெரிவித்தார்.

தேர்தலில் 100 சதவீதம் வாக்குப்பதிவை உறுதி செய்யும் வகையிலும் நாடு முழுவதும் விழிப்புணர்வு நிகழ்ச்சிகள் நடைபெற்று வருகின்றன.

அரியலூரில் 100 சதவீதம் வாக்களிக்க வேண்டும் என்பது குறித்த விழிப்புணர்வு மினி மாரத்தான் ஓட்டம் இன்று நடைபெற்றது.

புதுக்கோட்டை மாவட்டம் இலுப்பூர் பேருந்து நிலையத்தில் மக்களவைத் தேர்தலுக்கான கையெழுத்து இயக்கத்தை ஆட்சியரும், தேர்தல் அலுவலருமான திருமதி மெர்ஸி ரம்யா இன்று தொடங்கி வைத்தார்.

காஞ்சிபுரத்தில் மாவட்ட ஆட்சியர் வளாகத்தில் 100 சதவீதம் வாக்களிப்பதை வலியுறுத்தும் செய்தி மக்கள் தொடர்புத்துறை சார்பில் அதிநவீன வீடியோ வாகனம் மூலம் ஒளிபரப்பப்படும் தேர்தல் விழிப்புணர்வு குறும்படத்தினை ஆட்சியர் திருமதி இன்று கலைச்செல்வி பார்வையிட்டு, அதனை தொடங்கி வைத்தார்.

||<<<>>>||

திருவாரூர் மாவட்டம் மன்னார்குடி ராஜகோபாலசுவாமி திருக்கோவில் பங்குனி பெருவிழா நாளை கொடியேற்றத்துடன் தொடங்குகிறது.

||<<<>>>||

ஈரோடு மாவட்டம் சத்தியமங்கலம் அருள்மிகு பண்ணாரி அம்மன் திருக்கோவிலில் குண்டம் இறங்கும் திருவிழா இன்று வெகுவிமரிசையாக நடைபெற்றது.

||<<<>>>||

நாமக்கல் அருள்மிகு நரசிம்மர், ஆஞ்சநேயர், அரங்கநாதர் திருக்கோவில்களின் பங்குனி தேரோட்டம் இன்று நடைபெற்றது.

||<<<>>>||

தென்காசி மாவட்டம் கடையம் அருகே வயலில் சோளதட்டைக்குள் புகுந்த இரண்டு ராட்சத மாலைப்பாம்புகளை வனத்துறையினர் பிடித்து அடர்ந்த வனப்பகுதிக்குள் விட்டனர்.

||<<<>>>||

ஐ பி எல் கிரிக்கெட் போட்டியில் இன்று நடைபெறும் ஆட்டத்தில் சென்னை அணி - குஜராத் அணியை எதிர்கொள்கிறது. சென்னை சேப்பாக்கம் மைதானத்தில் இப்போட்டி இரவு மணி 7-30-க்கு தொடங்குகிறது.

||<<<>>>||

ஸ்பெயின் மாஸ்டர்ஸ் பேட்மிண்டன் போட்டி இன்று தொடங்குகிறது.

மெட்ரிட்டில் நடைபெறவுள்ள இப்போட்டியின் மகளிர் இரட்டையர் பிரிவு முதல் சுற்று ஆட்டத்தில் இந்தியாவின் திரிஷா ஜோலி - காயத்ரி கோபிசந்த் இணை, அமெரிக்காவின் 'Annie Xu - Kerry Xu இணையை எதிர்கொள்கிறது.

இப்போட்டி இரவு மணி 9-10-க்கு தொடங்குகிறது.

ஆட்வர் இரட்டையர் பிரிவு முதல் சுற்று ஆட்டத்தில் இந்தியாவின் கிருஷ்ண பிரசாத் - சாய் பிரதீக் இணை, கனடா இணையை எதிர்கொள்கிறது. இப்போட்டி இரவு பத்து மணிக்கு தொடங்குகிறது.

End of News